

अयमप्यग्निरोजसा बलेन मथ्यमानो जायते । तस्मादेनमाह
सहसस्पुत्रं सहसः सूनुं सहसो यहुम् ।
यथो एतदग्निं द्राविणोदसमाहेति । ऋत्विजोऽत्र द्रविणोदस
उच्यन्ते । हविषो दातारस्ते चैनं जनयन्ति ।

ऋषीणां पुत्रो अधिराज एषः । इत्यपि निगमो भवति ।
यथो एतत्तेषां पुनः पात्रस्येन्द्रपानमिति भवतीति भक्तिमात्रं तद्भवति
। यथा वायव्यानीति सर्वेषां सोमपात्राणाम् ।
यथो एतत्सोमपानेनैनं स्तौतीत्यस्मिन्नप्येतदुपपद्यते ।

सोमं पिब मन्दसानो गणश्रिभिः । इत्यपि निगमो भवति ।
यथो एतद् द्रविणोदाः पिबतु द्राविणोदस इत्यस्यैव तद्भवति २
मेघन्तु ते वह्नयो येभिरीयसेऽरिषयन्वीळयस्वा वनस्पते ।
आयूया धृष्णो अभिगूर्या त्वं नेष्ट्रात्सोमं द्रविणोदः पिब ऋतुभिः ॥

मेघन्तु ते । वह्नयो वोळहारः । यैर्यासि । अरिष्यन् ।
दृढीभव । आयूय धृष्णो अभिगूर्य त्वं नेष्ट्रीयात् । धिषयात् ।
धिष्णो धिषयो धिषणाभवः । धिषणा वाक् धिषेर्दधात्यर्थे ।
धीसादिनीति वा धीसानिनीति वा । वनस्पत इत्येनमाह । एष
हि वनानां पाता वा पालयिता वा । वनं वनोतेः । पिब ।
ऋतुभिः कालैः ३

अथात आप्रियः । आप्रियः कस्मात् । आप्रोतेः । प्रीणातेर्वा ।
आप्रीभिराप्रीणाति । इति च ब्राह्मणम् ।
तासामिध्मः प्रथमागामी भवति । इध्मः समिन्धनात् ।
तस्यैषा भवति ४

समिद्धो अद्य मनुषो दुरोणे देवो देवान्यजसि जातवेदः ।